

## اُردو تاریخ نگاری میں مولوی بشیر الدین احمد کی خدمات

ڈاکٹر شہناز بیگم

ملخص

بشیر الدین احمد کے یہاں تاریخ کا مقصد صرف یہ نہیں کہ با عظمت لوگوں کی زندگی کے حالات بیان کئے جائیں۔ بلکہ انھوں نے یہ کوشش کی کہ جنگلی حالات، تخت نشینی، انتظام حکومت، معاشی، تہذیبی و تمدنی حالات اور اس سے متعلق تمام جزئیات کی تفصیل تاریخ میں پیش کی جائے۔ انھوں نے ہمیشہ طویل موضوعات کا انتخاب کیا۔ اس کا اندازہ ان کی تحریر کی ہوئی تینوں تاریخی تصانیف، واقعات دارالحکومت دہلی، واقعات مملکت بیجاپور اور تاریخ بیجاپور سے لگایا جاسکتا ہے جو کئی صدیوں کے واقعات پر محیط ہیں۔ جہاں ان کی تاریخ نگاری میں خوبیاں پائی جاتی ہیں وہیں کچھ کمیاں بھی پائی جاتی ہیں۔ ان کی تاریخ کتب میں بعض واقعات کا بیان اتنا مختصر ہے کہ ہم ترین واقعات پس پشت چلے گئے ہیں۔ اس وجہ سے قاری کوئی رائے قائم نہیں کر سکتا اور کہیں کہیں بعض واقعات کی غیر ضروری تفصیل ہے۔ جیسا کہ یہ پہلو غور طلب ہے کہ تاریخی واقعات بیان کرنے میں حقائق سے چشم پوشی کرنا۔ تاریخ کو اس کے معیار سے گرا دینا ہے۔

مولوی بشیر الدین احمد کا مختصر تعارف

مولوی بشیر الدین احمد کی پیدائش ۱۴ اگست ۱۸۶۱ کو ہوئی۔ وہ ڈپٹی نذیر احمد کے اکلوتے بیٹے تھے ان کے دادا مولوی سعادت علی بڑے نیک اور صوم و صلوة کے پابند تھے، وہ عربی اور فارسی کے منشی تھے۔ بشیر الدین احمد کے جد اعلیٰ شاہ عبدالغفور اعظم پوری حضرت شیخ عبدالقدوس گنگوہی کے خلفاء میں سے تھے۔ بقول خواجہ احمد فاروقی:

”جو اپنی مہارت و ریاضت کی وجہ سے شاہ ولایت اعظم پور کہلائے۔“ (1)

بشیر الدین کے والد نذیر احمد نے ان کی تعلیم و تربیت کی طرف خاص توجہ دی۔ وہ چاہتے تھے کہ بشیر الدین نہ صرف عربی، فارسی اور انگریزی پر قدرت حاصل کریں بلکہ ریاضی اور دوسرے مضامین میں بھی محنت کریں۔

بشیر الدین احمد نے ”خلعت جگر“ میں اپنی تعلیم کے بارے میں اس طرح لکھا ہے:

”انہوں نے (نذیر احمد) نے مجھے کسی استاد سے نہیں پڑھوایا بلکہ خود پڑھایا میری تعلیم کی طرف سے دیوانے تھے ان کا بس نہیں چلتا تھا کہ گھول کر پلا دیں۔“

کبھی میری بدشوقی کو دیکھتے تھے تو ان کو حد درجہ ہراس ہوتا تھا بھلا یہ بے قراری باپ کے سوا کسی اور استاد کو کیوں ہونے لگی۔ (2)

بشیر الدین احمد تعلیم سے فراغت کے بعد سولہ سترہ سال کی عمر میں ملازمت کی غرض سے حیدرآباد چلے گئے ان کے بیٹے شاہد احمد بلوی نے اس بارے میں لکھا ہے:-

”میرے والد نے سولہ۔ سترہ سال کی عمر میں حیدرآباد دکن میں ملازمت کر لی تھی۔ ملازمت کا آغاز سوم تعلق دار سے ہوا اور اپنی اعلیٰ کارکردگی کے باعث اول تعلق داری تک ترقی کی۔“ (3)

مولوی بشیر الدین احمد اپنے والد ڈپٹی نذیر احمد سے بے حد متاثر تھے (جنہوں نے مراۃ العروس، توبتہ النصح، ابن الوقت، فسانہ بہتلا جینی کتابیں تحریر کیں) ان کو اپنے والد کی طرح تصنیف و تالیف میں بے حد دلچسپی تھی انہوں نے امریکہ کے ڈاکٹر اسٹائل کی تصانیف سے متاثر ہو کر اردو زبان میں کتابیں لکھیں، انہوں نے بچوں، عورتوں اور سماجی اصلاح کے لئے کتابیں لکھیں لڑکیوں کے حسن معاشرت، اقبال دلہن اور اصلاح معشیت بھی تحریر کی۔ ڈاکٹر اسٹائل کے طرز پر انہوں نے عصائے پیری، حرز پفلاں، نشاط عمر، وغیرہ کتابیں لکھیں۔ اس کے علاوہ تاریخ کے موضوع پر انہوں نے تاریخ بیجا نگر، واقعات مملکت بیجا پور، تصنیف کیں۔

شاہد احمد بلوی نے ان کے تصنیف و تالیف کے تین دلچسپی کا ذکر ان الفاظ میں کیا ہے

”خود بابا کو لکھنے پڑھنے کا بہت شوق تھا، چنانچہ آغازِ جوانی میں انھوں نے حسن معاشرت جیسا اصلاحی ناول لکھ ڈالا جسے دادا ابا دیکھ کر بہت خوش ہوتے تھے۔ بچیوں کے لئے حسن معاشرت کے بعد ابا نے دو ناول اور لکھے تھے اقبال دلہن اور اصلاح معیشت ملازمت کے زمانے میں سات آٹھ سو صفحے کی کتاب تاریخ بیجا نگر لکھی اس کے بعد دو ضخیم جلدوں میں تاریخ بیجا پور لکھی ان کتابوں پر نظام گورنمنٹ نے گرانقدرا انعام دیا تھا، امریکہ کے ڈاکٹر اسٹائل نے کوئی پچاس سال ادھر ایک سلسلہ کتابوں کا لکھا تھا۔“

What a girl اور What a boy ought to know  
 ought to know وغیرہ اسی کی طرز پر ابا نے حرزِ طفلان، نشاطِ عمر، عصائے پیری اور بچیوں کے لئے دو دو کتابیں لکھی۔ ڈاکٹر اسٹائل نے اپنی کتابوں میں جگہ جگہ بائبل کے حوالے دئے تھے، ابا نے ان کتابوں میں قرآن کی آیاتیں حسبِ موقع دیں۔ ان کی یہ سب تصانیف زمانہ حیدرآباد کی ہیں۔“

### بشیر الدین احمد کی تاریخ نگاری

جہاں تک بشیر الدین احمد کے تاریخ سے متعلق نظریات کا سوال ہے انھوں نے تاریخ کی بنیاد کس نظر سے پر قائم کی یا دوسرے مورخین کے کن تاریخ خیالات و تصورات اور رجحانات سے متاثر ہوئے یا پھر تاریخ سے متعلق ان کے بنیادی رجحانات کیا ہیں اس پر تفصیلی روشنی ڈالنا ضروری ہے۔

ان کے نزدیک تاریخ کا مقصد یہ ہے کہ ”واقعات کو بلا کم و کاست نہایت سلیس طور پر بیان کیا جائے۔“ (4)

بشیر الدین احمد کے یہاں تاریخ کا مقصد صرف یہ نہیں کہ یا عظمت لوگوں کی زندگی کے حالات بیان کئے جائیں۔ بلکہ انھوں نے یہ کوشش کی کہ جنگی حالات، تخت نشینی، انتظام حکومت، معاشی، تہذیبی و تمدنی حالات اور اس سے متعلق تمام جزئیات کی تفصیل تاریخ میں پیش کی جائے۔

انہوں نے ہمیشہ طویل موضوعات کا انتخاب کیا۔ اس کا اندازہ ان کی تحریر کی ہوئی تینوں تاریخی تصانیف، واقعات دارالحکومت دہلی، واقعات مملکت بیجاپور اور تاریخ بیجا نگر سے لگایا جاسکتا ہے جو کئی صدیوں کے واقعات پر محیط ہیں۔

مولوی بشیر الدین احمد نے تاریخ کے موضوع پر تصانیف لکھتے وقت اس بات کا خیال رکھا کہ ان کی تاریخ دلکش اور دلچسپی سے خالی نہ ہو۔ چنانچہ اس پہلو کو دھیان میں رکھتے ہوئے بیچ بیچ میں ایسے واقعات بیان کئے ہیں جن سے تاریخ پر لطف معلوم ہو اس کے علاوہ کہیں کہیں عبارت میں روزمرہ کے محاروں کا بھی استعمال کیا ہے، جہاں تک حقائق کا سوال ہے تو انہوں نے تاریخ کیلئے صداقت کی اہمیت کو واضح کرتے ہوئے تاریخ کو غلط بیانی طوطیانی بندی سے نفور قرار دیتے ہوئے واقعات کو بلا کم و کاست بیان کا نام دیا ہے اس کے علاوہ انہوں نے واقعات مناسب ترتیب کے ساتھ ایک تسلسل میں پیش کرنے کی کوشش کی ہے۔ تاکہ فن نگاری مجروح نہ ہو۔

چنانچہ انہوں نے اپنے مقصد کی تکمیل کے لئے تاریخ انسانی کے ان پہلوؤں کو نمایاں کیا جن پر دھند چھا چکی تھی۔ مورخ ہونے کے ساتھ ساتھ ناقد کی نظر سے کہیں کہیں حالات کے تعرات کا جائزہ لیا ہے۔ تاریخ سے متعلق کا ان نظریہ حسب ذیل عبارت سے لگایا جاسکتا ہے۔

”مذہبی ہادیوں کی زبانی سحرانگیز تقریروں کے بعد کس قوم کے مردہ دلوں

میں جوش پیدا کرنے اور ہمت بڑھانے کا اگر کوئی عمدہ ذریعہ ہے تو وہ تاریخ

ہے اور تاریخ بھی کون سی ان کے آبا و اجداد کی۔“ (5)

ان کی تاریخ نگاری کا نمایاں پہلو تاریخی مقاصد کو پیش نظر رکھتے ہوتے سادگی کے ساتھ اپنے نقطہ نظر کو واضح کرتا تھا۔ اس کے علاوہ ماضی و حال کے اچھے و برے پہلوؤں پر بھی روشنی ڈالنا تھا تا کہ لوگوں کو عبرت مل سکے۔ بشیر الدین احمد اختصار نویسی کے قائل ہیں یہ کہا جائے تو غلط نہ ہوگا کہ انہوں نے تاریخی واقعات کو اختصار کے ساتھ بیان کیا انہوں نے تاریخ کو مذہب سے ملانے کی کبھی کوشش نہیں کی اور نہ ہی اپنی تصانیف کے ذریعہ قوم کو یہ پیغام نہیں دیا ہے

وہ ماضی کی شاندار روایات سے متاثر ہو کر اپنے مستقبل کو سنواریں یا اس کی فکر کریں حالانکہ وہ ایک بڑے انشا پرداز تھے لیکن انہوں نے انشا پردازی اور تاریخ میں بڑا فرق مانا ہے۔ اس کا

تذکرہ اپنی کتاب: واقعات دارالحکومت دہلی کے دیباچہ میں کیا ہے۔ جیسا کہ وہ لکھتے ہیں۔  
 ”یہ ایک تاریخی کتاب ہے رنگ آمیزی اور مبالغے سے کوسوں دور غلط بیانی  
 اور طوطیا بندی سے نفور۔“

اس طرح انھوں نے تاریخ کے اصولوں سے انصاف کرنے کی ہمیشہ کوشش کی ہے۔ جہاں ان کی تاریخ نگاری میں خوبیاں پائی جاتی ہیں وہیں کچھ کمیاں بھی پائی جاتی ہیں۔ ان کی تاریخ کتب میں بعض واقعات کا بیان اتنا مختصر ہے کہ اہم ترین واقعات پس پشت چلے گئے ہیں۔ اس وجہ سے قاری کوئی رائے قائم نہیں کر سکتا اور کہیں کہیں بعض واقعات کی غیر ضروری تفصیل ہے۔ جیسا کہ یہ پہلو غور طلب ہے کہ تاریخی واقعات بیان کرنے میں حقائق سے چشم پوشی کرنا۔ تاریخ کو اس کے معیار سے گرا دینا ہے۔

مورخ اگرچہ واقعات میں ذرا سی بھی کمی کر دے تو وہ تاریخ نہیں رہتی۔ بشیر الدین احمد نے موضوع کا انتخاب کرتے ہوئے اس معیار کو سامنے رکھنا تو چاہا ہے ایک طرف تو انھوں نے عمارات کی تفصیل بیان کی تو دوسری طرف بادشاہوں کی زندگی اور ان کے کارناموں کا ذکر کیا ہی نہیں۔ اگر انہیں کوئی خاص خامی دکھائی دی تو اسے بلا جھجک پیش کر دیا ہے۔ کیونکہ ”ان کے نزدیک تاریخ اور صداقت کا آپس میں گہرا تعلق ہے، جس کو وہ غلط بیانی اور طوطیا بندی سے نفور قرار دیتے ہیں اور واقعات کو بلا کم و کاست سلیس طور پر بیان کر دینے کو اہم ترین مانتے ہیں۔“ بشیر الدین احمد نے بات کہی تو ہے مگر عملاً انھوں نے اپنی تاریخ نگاری میں اس کو پوری طرح استعمال نہیں کیا۔ کہیں کہیں واقعات کی غیر حقیقی وغیرہ ضروری تفصیل ملتی ہے۔ لیکن اس کے باوجود انھوں نے کہیں کہیں یہ کوشش کی ہے کہ تاریخ نگاری میں سچائی کو نہ چھوڑیں۔ اس سلسلے میں بعض واقعات کے بیان کے لیے بشیر الدین احمد نے مختلف مورخین کے بیانات نقل کئے ہیں۔ لیکن ان سب بیانات کو مد نظر رکھتے ہوئے انھوں نے اپنی ذاتی رائے کا اظہار نہیں کیا۔ جس سے یہ بات واضح ہو جاتی ہے کہ تحقیق و جستجو سے کام نہیں لیا۔ انھوں نے اپنی تاریخی کتب میں اس زمانے کی معاشرت اور تہذیب کے نقوش اُجاگر کرنے کی کوشش کی۔ انھوں نے روایات کو زیادہ اہمیت دی شخص اور شخصیت کی اہمیت پشت چلی گئی۔ جس سے روایات وسیلہ بن گئی۔ اور یہی ہے کہ بعض اہم پہلو نظر انداز

ہو گئے اور ان کی جگہ غیر اہم پہلوؤں نے اہمیت حاصل کر لی۔

اس کے علاوہ وہ پرانی تاریخوں کے حوالے سے تاریخ کو مستند تو بنانا چاہتے تھے مگر حوالوں کے ایڈیشنوں اور صفحات وغیرہ کی نشاد ہی بغیر تاویلوں سے دی ہے۔ جس سے اندازہ ہوتا ہے کہ انھوں نے اپنی تصانیف میں تحقیق پر زیادہ زور نہیں دیا لیکن اس سے یہ مطلب ہرگز نہیں کہ وہ تاریخ سے متعلق دوسری ضروریات کو کوئی اہمیت نہیں دیتے یا اپنی تصانیف میں بالکل نظر انداز کر دیتے ہوں۔ انھوں نے ان تقاضوں کو اپنی تاریخ میں برتنے کی ہر ممکن کوشش کی۔

یہ ٹھیک ہے کہ بشیر الدین احمد نے واقعات کا غیر جانبدار جائزہ لینے کی کوشش تو کی ہے مگر پوری طرح سے غیر جانبدار نہیں رہ پائے بعض موقعوں پر ان کا انداز بیان رنگین نظر آتا ہے۔ اور تاریخ کے لیے انداز بیان میں رنگینی کو ملحوظ رکھنا گویا تاریخ کے فن کو ٹھیس پہنچانا ہے۔

**بشیر الدین احمد کی تاریخ کے موضوع پر تصانیف**

بشیر الدین احمد نے ویسے تو مختلف موضوعات پر کتابیں لکھیں جن کا تعلق ادب سے تھا۔ لیکن تاریخ کے موضوع پر تین تصانیف تاریخ بیجا نگر، واقعات مملکت بیجا پور اور واقعات دار الحکومت دہلی قابل مطالعہ ہے۔

تاریخ بیجا نگر:

تاریخ بیجا نگر ۱۹۱۰ء میں شائع ہوئی۔ جو ۱۱ ابواب اور ۴۴۳ صفحات اور ۴۴ ضمیمہ پر مشتمل ہے۔ اس کتاب میں ۱۳۳۶ء تا ۱۶۲۰ء کے سیاسی واقعات کا تذکرہ بہ تفصیل کیا گیا ہے۔ اس میں بیجا نگر کے راجاؤں، معاصر سلاطین گلبرگہ، عادل شاہ بیجا نگر، و نظام شاہ بیہ (احمد نگر) و قطب شاہ بیہ (گولکنڈہ) کے قدیم حیرت انگیز کارنامے درج ہیں۔ اس کے علاوہ تاریخی عمارتوں کا ذکر بڑی شرح و بسط کے ساتھ کیا گیا ہے۔ البتہ عوام کی حالت پر کوئی روشنی نہیں ڈالی گئی ہے۔

مولوی بشیر الدین احمد نے تاریخ کو مستند ماخذات سے معتبر بنانے کی کوشش کی ہے۔ انھوں نے اس کتاب کی تصنیف و تالیف میں تاریخ فرشتہ، ہنری کوزن کی گائیڈ بیجا پور، میڈوز پلر کی سوانح عمری، میڈوز پلر کی ہسٹری آف انڈیا، مارسڈن کی تاریخ ہند، وغیرہ مورخین کی تصانیف سے

استفادہ کیا ہے۔ جس کی وجہ سے یہ تاریخ ایک مستند تاریخ مانی جاتی ہے۔ اس کے علاوہ پتھروں کے کتبوں، متفرق کاغذات احکام و فرامین و اسناد سے بھی استفادہ کیا۔ مؤلف نے نہ صرف بیجا پور کے بنیادی ماخذات کا مطالعہ کیا بلکہ خود وہاں کے تاریخی مقامات کو دیکھا اور وہاں کے پجاریوں، پروہتوں اور شاستروں سے حالات دریافت کئے۔

اس کتاب کی ایک خاص بات یہ ہے کہ بشیر الدین احمد کا اسلوب شروع سے آخر تک محمد حسین آزاد کی آب حیات کی طرح افسانوی ہے جسے دلکش بنانے کے لیے انھوں نے جا بجا فارسی کے اشعار بھی استعمال کئے ہیں۔ لیکن یہی پہلوان کی تاریخ کو داغ دار بناتی ہے۔ کیونکہ تاریخ میں اسلوب بالکل سائنٹفک ہونا ضروری ہے۔

کتاب کی ابتداء میں فہرست مضامین ہے۔ اس کے بعد دیباچہ ہے۔ جہاں تک دیباچے کے اسلوب کا تعلق ہے۔ وہ نہایت عام فہم ہے۔ اصل تاریخ سے پہلے رہنمائے بیجا نگر کے عنوان سے ایک مقالہ بطور تعارف لکھا ہے یہ حصہ انھوں نے بطور گائیڈ لکھا ہے اس کی تحریر میں راؤ بہادری۔ ایچ۔ گوڈ کی مختصر کتاب سے مدد لی ہے۔ اس تاریخ کے آخر میں مختلف راجگان اور سلاطین کے نسب نامے درج ہیں۔

جیسا کہ بتایا جا چکا ہے کہ یہ کتاب ۱۱ ابواب پر مشتمل ہے۔ باب اول میں مؤلف نے جن پہلوؤں پر روشنی ڈالی ہے۔ ان میں چودھویں صدی میں ہندوستان کی سیاسی حالت بیجا نگر کی جغرافیائی حالت، آنا گندی کی قدیم ریاست، سلطنت بیجا نگر کی نشوونما کے بارے میں مؤلف کا بیان ابن بطوطہ، عبدالرزاق اور فرشتہ کی تحریرات سے ماخوذ ہے۔ محمد بن تغلق کی بادشاہت کا ذکر انھوں نے حاشیہ میں تفصیل کیا ہے۔

باب دوم کا عنوان ”سلطنت بیجا نگر کی ابتداء“ ہے اس باب میں بشیر الدین احمد نے محمد بن تغلق کا کمپلی اور آنا گندی کو فتح کرنے کا ذکر کیا ہے۔ اس ذیل میں انھوں نے ابن بطوطہ کی تحریر کو پیش نظر رکھا ہے۔ اس کے بعد محمد بن تغلق کے بھتیجے بہاء الدین کی گرفتاری اور موت، ملک نائب بطور گورنر آنا گندی اور ملک کی بد امنی، شہر بیجا نگر کی بنا ۱۳۳۶ء بمبھی کے دیول کی بنا کے بارے میں اظہار خیال کیا ہے۔

باب سوم کا عنوان راجگان خاندانِ اوّل میں ابتدائے ۱۳۳۶ء تا ۱۳۷۹ء ہے اس باب میں تاریخ فرشتہ کے حوالے سے مؤلف نے تحریر کیا ہے کہ کس طرح مسلمانوں کو دکن سے ہٹانے کی کوشش کی گئی پھر کرناٹک پر سلطان علاؤ الدین کے حملے کا ذکر ہے۔ اسی باب میں اسلامی اور عہد ہنود کی تعمیرات کا ذکر بڑی شرح و بسط کے ساتھ کیا گیا ہے۔ اس سلسلے میں مؤلف نے قلعے کے اندر کی عمارتوں کا ذکر کیا ہے۔ جس میں مسجد دیندار خاں جامع مسجد، چاؤڑی، فتح دروازہ، فتح برج حسین علم کی درگاہ، دھکرانی، آخار شریف، باروت کوٹھ علی برج وغیرہ عمارتوں کا حال اچھے انداز میں کیا ہے۔ اس باب کا وہ حصہ قابل مطالعہ ہے جہاں انھوں نے کتبوں کی تحریرات پیش کی ہیں باب کے آخر میں مجاہد شاہ کا قتل اور داؤد شاہ کی تخت نشینی (۱۳۷۸ء)، داؤد شاہ کا قتل اور محمود شاہ کی تخت نشینی اور سلطان محمود کا انتقال (۱۳۹۷ء) تک کے واقعات درج ہیں

باب چہارم کا عنوان توسیع سلطنت من ابتدائے ۱۳۷۹ء تا ۱۴۰۶ء ہے اس باب میں زبان سلطنت ہریہر دوم، سلطان غیاث الدین کی تخت نشینی (۱۳۹۷ء)، تغل چین کی سازش، غیاث الدین کا کھول ہونا (۱۳۹۷ء)، سلطان شمس الدین کی تخت نشینی (۱۳۹۷ء)، باب کے آخر میں رود کشنا پر رائے بیجا نگر اور فیروز شاہ بہمتی کی لڑائی (۸۰۱ھ/۱۳۹۸ء) کی تفصیل دی ہے باب پنجم تا ہشتم میں دیورائے (۱۴۰۶ء تا ۱۴۹۰ء) کے دور کی تاریخ درج ہے۔

باب نہم تاریخ فرشتہ کے حوالے سے تحریر کیا ہے۔ اس باب میں راجگان خاندانِ ثانی کا ذکر (۱۴۹۰ء تا ۱۵۰۹ء) ہے اس کے علاوہ یوسف عادل شاہ اور رائے بیجا نگر کی جنگ، یوسف عادل شاہ کی گواہ چڑھائی اور ہندوستان پر پرتگالیوں کی آمد کا ذکر کیا ہے۔ باب دہم میں کشن دیورائے کی سلطنت کے حالات بہ تفصیل بیان کئے گئے ہیں بیجا نگر کے حالات سیاح باربوسہ کی زبانی (۱۵۱۶ء) درج کئے گئے ہیں

گیارہویں باب میں محاصرہ و جنگ راجپور اور کشن رائے کی سلطنت کے خاتمے من ابتدائے (۱۵۲۰ء تا ۱۵۳۰ء) پر روشنی ڈالی گئی ہے۔ در بیان میں بطور حاشیہ بشیر الدین احمد نے قلعہ کے دروازے پر بنی ہوئی ایک مینار کی مسجد اور علی عادل شاہ کے عہد کی بنی ہوئی جامع مسجد اور اس پر کندہ کتبوں کا ذکر کیا ہے۔ یہ حصہ تاریخی اعتبار سے قابل مطالعہ ہے۔ اسی باب میں مؤلف نے جن

آثارِ قدیمہ کی تفصیل دی ہے ان میں جامع مسجد شاہی، شاہی مکان، کوٹھ، مزارِ پنج پیمیاں توپ، پتھر کا ہاتھی، آثارِ شریف، (اس میں تصویر حضرت رسول اللہ ﷺ اور مومئے مبارک موجود ہونا بیان کیا جاتا ہے) جس کی زیارت دوازہم محرم شریف کو ہوتی ہے)

باب کے آخر میں تاریخِ فرشتہ کے حوالے سے جنگِ رائے پور کی تفصیل دی ہے۔

بارہویں اور تیرہویں باب میں کشن دیورائے کے عہد کی عمارتوں و دیگر کاہائے نمایاں کا تذکرہ درج ہے چودھواں باب بیجا نگر کے زوال سے متعلق ہے۔

پندرہویں باب میں بیجا نگر کی بربادی کا ذکر بہ تفصیل کیا گیا ہے۔ اسی باب میں پرتگالیوں کے انحطاط اور منزل پر روشنی ڈالی گئی ہے۔

سولہویں باب میں شجرہٴ خاندانِ سوم، سلاطینِ اسلام کا مجملی ذکر، علی عادل شاہ اول کا قتل (۱۵۸۰ء)، ابراہیم قطب شاہ کا انتقال اور قلی قطب شاہ کی جانشینی، حیدر آباد (دکن) کی بنا (۱۵۸۹ء) وغیرہ پہلوؤں پر روشنی ڈالی گئی ہے۔

سترہویں باب میں چندرگیری کے حالات (۱۶۱۴ء) جگراے کی بغاوت اور راجہ کے خاندان کا قتل، معاملات پٹی کٹ، اور باب کیا آخر میں فرماں روا یاں کی فہرست درج ہے۔

کتاب کے آخر میں چودہ ضمیمے درج ہیں اس کے علاوہ نقشہ جات اور عمارتوں کے نقشے بھی منسلک کئے گئے ہیں۔ جہاں تک اس کتاب کے اسلوب کا تعلق ہے تو وہ محمد حسین آزاد کی ”آبِ حیات کی طرح افسانوی ہے۔ مؤلف نے جا بجا فارسی کے اشعار کا استعمال بھی کیا ہے۔ تاریخِ بیجا نگر میں بعض اغلاط کا احساس ہوتا ہے۔ جیسے صفحہ ۳۱ پر سلطان محمد بن تغلق کا سنہ وفات ۷۱۶ ہجری تحریر ہے جبکہ اس کی وفات ۷۵۳ھ میں ہوئی ۷۲۵ھ میں زمانہ رحلت حضرت محبوب الہی دہلی آباد تھی اس کے بعد محمد بن تغلق نے دہلی اجاڑ دی تھی۔

### واقعاتِ مملکتِ بیجا پور

اُردو تاریخ نگاری کے ارتقاء میں بشیر الدین احمد کی تالیف ”واقعاتِ مملکتِ بیجا پور“ نمایاں اہمیت کی حامل ہے۔ یہ کتاب ۱۹۱۵ء میں شائع ہوئی۔ جو تین حصوں پر مشتمل ہے جس کا مجموعی حجم

۱۳۳۱ صفحات ہیں اس میں بیجا پور میں عادل شاہیوں کی تاریخ کا ذکر تفصیل سے درج ہے۔ اس کتاب کا سب سے اہم ترین حصہ وہ ہے جس میں تاریخی عمارتوں کے تفصیلی تذکرے کے بعد ان کے دروازوں پر کندہ کیے ہوئے کتبات دئے ہوئے ہیں۔ اس کے بعد اس عہد کے بزرگان دین کے احوال کے علاوہ ان کے گنبدوں کے فوٹو بھی منسلک ہیں۔

اس کتاب میں اسلامی آثارِ قدیمہ کے علاوہ دوسرے مذاہب کے آثارِ قدیمہ کا بھی ذکر بڑی شرح و بسط کے ساتھ کیا گیا ہے جس سے مؤلف کی وسیع النظری ظاہر ہوتی ہے۔ اس تاریخ کی ترتیب میں بشیر الدین احمد نے عربی، فارسی، انگریزی اور اردو کی مستند ماخذات سے استفادہ کیا مثلاً تاریخ فرشتہ، محبوب الوطن تذکرہ سلاطین دکن مولف مولوی عبد الجبار، روضۃ الاقطاب المعروف بہ مظہر آصفی مولف رونق علی وغیرہ اہم ہیں۔ اس کے علاوہ مصنف نے دفاتر اضلاع راجپور و گلبرگہ و عثمان آباد کی امثلہ گز پٹیر اور مقامی تحصیل دار سے بھی مدد لی۔

واقعات مملکت بیجا پور: (حصہ اول)

واقعات مملکت بیجا پور حصہ اول ۱۹۱۵ء میں شائع ہوا۔ جو ۳۸۵ صفحات اور نو ابواب پر مشتمل ہے۔

باب اول یوسف عادل شاہ سادی (۱۴۸۹ء تا ۱۵۱۰ء) کے عہد حکومت پر مشتمل ہے۔  
باب دوم اسماعیل عادل شاہ (۱۵۱۰ء تا ۱۵۳۴ء) کے عہد حکومت کے واقعات پر مشتمل ہے۔ اس باب میں اسماعیل عادل شاہ کی تخت نشینی کے حالات اور دیگر واقعات قاسم برید اور دوسرے بادشاہوں کی بیجا پور پر چڑھائی کا حال درج ہے۔ جنگ راجپور کا حال ”تاریخ فرشتہ“ سے ماخوذ ہے۔ علاوہ لڑائیوں کے شاہی خاندان کا ذکر بھی بڑی شرح و بسط کے ساتھ بیان کیا گیا ہے۔ اس باب کا وہ حصہ قابل مطالعہ ہے جس میں اسماعیل عادل شاہ کا کلام بطور نمونہ دیا گیا ہے۔

باب سوم میں ملع عادل شاہ (۱۵۳۴ء) کا مختصر ذکر ہے۔ جو صرف چھ مہینے تخت نشین رہا۔  
باب چہارم میں ابراہیم اول الملقب بہ عادل شاہ کے عہد کے واقعات پر روشنی ڈالی گئی

ہے۔ اس باب میں جن پہلوؤں پر روشنی ڈالی گئی ہے۔ ان میں بیجا نگر کی سلطنت کا مجملی حال رام راج کا عروج، بھوج تزل کا زمانہ، ابراہیم عادل شاہ کا بیجا نگر میں حسب الطلب بھوج تزل آنا، ۱۵۳۶ء میں اسد خاں کا دکن گادری کو ادھوی پر شکست دینا، وغیرہ واقعات کے علاوہ اس باب کے آخر میں ابراہیم عادل شاہ کی بیماری اور موت ۱۵۵۷ء اور ابراہیم عادل شاہ اول کے وقت کی عمارت و کیفیت لشکر و خزانہ کے بارے میں تحریر ہے۔

باب پنجم میں علی عادل شاہ اول (۱۵۵۷ء-۱۵۸۰ء) کے عہد حکومت کا تذکرہ پیش کیا گیا ہے۔

باب ششم میں ابراہیم عادل شاہ ثانی (۱۵۸۰ء-۱۶۲۷ء) کا ذکر ہے، جو اسی کے عہد میں سرحد بیجا پور کی لڑائی ہوئی اس میں چاند بی بی کا بھی ذکر ہے۔ جو کشور خاں کے ہاتھوں قید ہوئی اسی کے ساتھ ساتھ اس باب میں درباری امراء کی سازشیوں اور لڑائیوں کا بھی ذکر ہے۔

باب ہفتم میں سلطان محمد عادل شاہ (۱۶۲۷ء-۱۶۵۵ء) کی تخت نشینی اور امرائے نظام شاہی کی باہمی مخالفت سے زوال کا مفصل حال درج ہے۔ باب کے آخر میں شہزادہ اورنگ زیب کے دکن میں آنے کی تفصیل ہے۔

باب ہشتم میں عادل شاہ ثانی بن سلطان محمد عادل شاہ غازی (۱۶۵۶ء-۱۶۷۲ء) تک کے حالات و واقعات درج ہیں اور اورنگ زیب کے ہاتھوں قلعہ بیدر اور کلپانی کو فتح کرنے کا ذکر ہے۔ اسی باب میں شیواجی کی بغاوت اور مغلوں کے زوال کے اسباب بیان کئے گئے ہیں۔ پھر ان تمام شورشوں کا حال درج ہے۔ جو اورنگ زیب کو دکن کی مہم میں پیش آئے مؤلف نے علی عادل شاہ کے ذاتی حالات بتاتے ہوئے لکھا ہے کہ وہ اہل کمال کی بڑی قدر کرتا تھا۔ اس کے دربار سے کئی سخندان پارس وابستہ تھے نصرتی اسی کے عہد کے شاعر تھے جنہوں نے گلشن عشق اور علی نامہ جیسی مثنویاں لکھیں بشیر الدین احمد نے اس عہد کے اردو نمونے پیش کئے ہیں جو حسب ذیل ہیں۔

خریدار کون خوب سودے سے کام نددکان کا دیکھنا ستف و بام

ولہ

مضامین سوں جا بجا بات بول دکھایا سکت فیض کا حق کے کھول (6)

باب نہم میں سلطان سکندر (۱۶۲۷ء-۱۶۸۶ء) تک کے دور کے حالات بیان کئے گئے ہیں جس میں شیواجی سے پہلی لڑائی اور اس کی ہار کا ذکر ہے۔ اس کے بعد امراء کی سازشوں کا حال بیان کیا گیا ہے۔ جس کی وجہ سے شیواجی کو اُ بھرنے کا موقع ملا۔ اسی باب کے آخر میں اورنگزیب کی پیش قدمی بیجا پور کی فتح کا تفصیلی ذکر ہے۔ اور یہ بھی بتایا گیا ہے کہ اورنگزیب کی وفات کیسے ہوئی اور اس کا کردار کیسا تھا اس باب کا اہم ترین وہ حاشیہ ہے جس میں اورنگ زیب کے مزار اور اس کی دیکھ بھال کی منظر کشی کی گئی ہے۔ اس باب کے آخر میں مؤلف نے بتایا ہے کہ بیجا پور کیا تھا اور کیا ہو گیا۔

#### واقعاتِ مملکتِ بیجا پور: دوم

واقعاتِ مملکتِ بیجا پور حصہ دوم ۱۹۱۵ء میں شائع ہوا۔ جو ۱۲۵ صفحات پر مشتمل ہے۔ مؤلف نے اس حصے میں بیجا پور کے عام حالات، برج اور فضیلیں، شہر کے دروازے، دروازوں اور برجوں کے کتبے، کتبہ بروج، ذرائع آب رسانی، مبارک محل، اس کے علاوہ سلاطین، عادل شاہیہ کی فہرست مع زماں سلطنت کے درج کی ہے اور اسی کے ساتھ ساتھ ان عمارتوں کی بھی توضیح کی گئی ہے جو جس کے عہد معدلت میں بنی تھیں ان سلاطین کے عہد میں بنی عمارتوں میں لکن برج، چاند باؤلی سات منزلی یاسات کھن کا محل، آئند محل، گول گنبد، ابراہیم روضہ، ابراہیم کی جامع مسجد، بیوی باندی کی باؤلی وغیرہ عمارتوں کا تذکرہ بڑی شرح و بسط کے ساتھ کیا گیا ہے۔ ان عمارتوں کی منظر کشی کے علاوہ آثارِ محل ۱۶۶۳ء میں رکھے مولے مبارک کی موجودگی کا بھی ذکر کیا ہے۔ تحریر سے معلوم ہوتا ہے کہ موئے مبارک حضور سرور کائنات ﷺ کی ریش مبارک کے ہیں۔

”یہ مقدس و تبرک عمارت قلعہ کی مشرق جانب ہے حضرت رسول اللہ ﷺ کی ریش شریف کے موئے مبارک کے یہاں موجود ہیں جن کے اصلی ہونے کے متعدد اسناد ہیں چنانچہ حضرت شاہ صبغۃ الحسنی البہروچی المدنی فی جب زیارت فرمائی تو آپ نے اپنے دستخط خاص سے سند لکھ دی کہ فقیر کو اشارت و بشارت سے تحقیق ہوا ہے کہ یہ موئے شریف حضرت سرور عالم کی

ریش مبارک کے ہیں اور یہ سند متولی آثار شریف مبارک کے پاس موجود ہے۔ ان موئے مبارک ابراہیم عادل شاہ ثانی نے بہ صرف زر کثیر کمال خواہش و آرزو سے میر صالح ہمدانی سے حاصل کر کے اس عالی شان محل میں رکھا اور خدمت گزاری کے آداب انتہائی درجے کے بجالاتا تھا۔ خدام و حفاظ و مدرسین و طلباء و لنگر وغیرہ کے اخراجات کیلئے ایک سرمایہ کثیر مقرر کیا۔“ (7)

آگے انھوں نے بتایا ہے کہ ہر سال ماہ مبارک ربیع الاول کی پہلی تاریخ کو اسکی زیارت کرائی جاتی ہے۔ اس کی تصدیق محمد قاسم فرشتہ نے بھی کی تھی کہ موئے مبارک اصلی ہیں۔ بشیر الدین احمد نے آثار قدیمہ کی لفظی عکاسی نہیں کی ہے بلکہ ان کے فوٹو بھی اس حصے میں شامل کئے ہیں اور اسی کے ساتھ ساتھ مسجدوں اور مقبروں پر جو کتبے لکھے ہوئے ہیں ان کی بھی نقل شامل کی ہے۔

#### واقعات مملکت بیجا پور، حصہ سوم

واقعات مملکت بیجا پور حصہ سوم ۱۹۱۵ء میں شائع ہوا یہ حصہ ۷۲ صفحات اور ۳۲ ضمیمہ پر مشتمل ہے۔ اس حصے کا آغاز راجپور سے کچھ میل دور ادھونی کے واقعات سے ہوتا ہے۔ قلعہ ادھونی پر سلطان علاؤ الدین کی چڑھائی (۱۳۳۷ء) کے واقعات سے لے کر ٹیپو سلطان کی اولاد کے ذکر کے ساتھ ہندوستان کے عام تاریخی حالات، بادشاہوں ملک دکن، مسلمان بادشاہان و شہنشاہان دہلی، سلاطین کے شجرے، شاہی فرامین، کتبہ، مقبروں، قلعہ جات، مساجد اور دیگر آثار قدیمہ کے ذکر پر کتاب کا اختتام ہوتا ہے۔

بشیر الدین احمد نے اس میں آثار قدیمہ کا تذکرہ بڑے دلکش انداز میں کیا ہے۔ اس حصے کی خصوصیت یہ ہے کہ اس میں نہ صرف اسلامی آثار قدیمہ کا تذکرہ ہے بلکہ دیگر مذاہب کے آثار قدیمہ پر روشنی ڈالی ہے۔ مثلاً وٹلیشن کو دیول، برہم چکر ایشورنگک کا دیول، مہانندیشور کا دیول، بھوگی ناتھ کا دیول، ہنومان دیول، میل شنکر دیول، لسبو نادیول، چمپ لگیا دیول، بسپا کی دیول، کتبہ چاؤڑی، ہلیر نیڈی، کرور باؤلی، اندانی متھ و کاٹ پاگری، پھول باؤلی وغیرہ۔ اس حصے

کے آخر میں تاریخ قطعات مملکت بیجا پور دیئے ہوئے ہیں۔ حکیم لطیف احمد کے قلعہ سال تالیف واقعہ شہنشاہان بیجا پور کے ہر مصرعہ اول کے پہلے حروف کے مجموعے سے سنہ عیسوی اور ہر دوسرے مصرعے سے پہلے حروف سے سنہ فصلی نکلتا ہے جو حسب ذیل ہے۔

”لکھا یہ تذکرہ پھر اب شہاں عادل روا ہے اس کو اگر کہئے گو ہر منشور

قریب تر ہے زمانہ کہ چھپ کے شائع ہو جناب حضرت باری کو ہے اگر منظور

اب اس کتاب کا اگر درکار ہے جو نام ایسا کہہ فارسی سن تالیف بھی اس میں ضرور

چہ خوش بود کہ بر آید بیک کرشمہ درکار کہو کہ واقعہ خسرواں بیجا پور

۹۱۴-۱۳۲۱ فصلی ۱۳۲۳ فارسی ولہ

بشیر نے جو تاریخ ملک بیجا پور یہ جان فشانی وسیعی بلوغ لکھی ہے

اب اس کی پوچھنے کوئی یا نقطہ اگر تاریخ تو بس بھڑکھڑو کہ ”تاریخ بادشاہی بنے

تواریخ مبسوط شہنشاہ بیجا پور (8)

جیسا کہ ہم جانتے ہیں کہ تاریخ نگاری میں مورخ کو سائنٹفک اسلوب کو ترجیح دی جانی چاہیے لیکن عموماً یہ دیکھنے میں آیا ہے کہ مورخ اپنے جذبات کو قابو میں نہیں رکھ سکتا اس تاریخ میں بھی یہی وصف پایا جاتا ہے آثار قدیمہ کی منظر کشی کے ساتھ ساتھ جذبات کی آمیزش بھی ہو گئی ہے۔ اس طرح یہ کہا جائے تو غلط نہ ہوگا کہ بشیر الدین احمد نے آثار قدیمہ کے بیان میں جذباتی اسلوب کو اپنا یا جس کی وجہ سے عبارت انتہائی دل نشین ہو گئی ہے۔ البتہ ایک کمی کا احساس ہوتا ہے کہ انھوں نے یہ کہیں نہیں لکھا کہ تصنیف میں شامل اشعار کس کس شاعر کے ہیں۔ وہ سب حسب موقع ہیں۔

واقعات دارالحکومت دہلی

واقعات دارالحکومت دہلی ۱۹۱۹ء میں دہلی سے شائع ہوئی جو تین جلدوں پر مشتمل ہے۔ اس کا مجموعی حجم ۲۴۴۳ صفحات ہیں اس میں ۱۲۵۰ ق م سے ۱۹۱۹ء تک کے واقعات درج ہیں یعنی اس کتاب میں دہلی کی تاریخ، آثار قدیمہ مزارات، اکابر و مشاہیر، علماء وغیرہ پہلوں پر روشنی ڈالی گئی ہے۔ حالانکہ یہ کام بشیر الدین احمد سے قبل سرسید احمد خاں اپنی تصنیف آثار الصنادید میں کر چکے

ہیں۔ لیکن بشیر الدین احمد نے اس میں کافی حد تک توسیع کی ہے اور عہد سرسید کے ادیبوں، مشائخین، علماء شاعروں اور دیگر واقعات کا تذکرہ کیا ہے۔ اس کتاب کی تصنیف و تالیف میں مصنف

نے فارسی عربی اور انگریزی کے ماخذات سے استفادہ کیا ہے۔ ہیڈان ماخذات کی مؤلف نے فہرست بھی دی ہے۔

### واقعات دارالحکومت دہلی: جلد اول

یہ جلد چھ ابواب اور ۱۰۴۰ صفحات پر مشتمل ہے جو قدیم عہد سے دور جدید تک کے واقعات پر مبنی ہے۔ اس جلد کے شروع میں دیباچہ ہے جس میں حمد و نعمت کے بعد وجاہت چھبجا نوی کا لکھا ہوا ہے دہلی پر مسدس ہے۔ صفحہ ۱۲ پر فہرست سلاطین دہلی مع عمارات بنا کر وہ بقید سال تعمیر مفصل نقشہ پیش کیا ہے یہ نقشہ تاریخی نقطہ نظر سے اہمیت کا حامل ہے۔ باب اول کا عنوان دلی ہندوؤں کے عہد میں ہے اس باب میں ہندوؤں کے عہد کے دہلی کی روایتی تاریخ درج ہے۔ ابتداء میں اس پہلو سے بحث کی ہے کہ دہلی آبادی کی کئی بار ایک جگہ سے دوسری جگہ منتقل کرنے میں دریا کے قریب و بعد کو کتنا دخل تھا اس کے علاوہ مولف نے ہندوؤں کی تاریخی روایات کو بیان کیا ہے یہ حصہ مختلف راجاؤں کے خاندانوں کے ذکر پر مشتمل ہے کہیں کہیں بشیر الدین احمد نے کسی تاریخی نتائج پر تبصرے سے بھی کام لیا ہے۔ باب دوم کا عنوان دلی مسلمانوں کے عہد میں ہے اس باب میں پہلے خاندان غلامان کا ذکر ہے پھر خاندان خلجی کی تاریخ ہے۔ اس کے بعد سلاطین تغلق کے عہد کی تاریخ پر روشنی ڈالی ہے۔ تغلق خاندان کے بعد خاندان سادات اور پھر لودھی خاندان کی تاریخ پر مفصل تذکرہ ہے۔ اسی باب میں مغل عہد کی دہلی کے بارے میں جس پہلو کو نمایاں کیا ہے وہ ہندوؤں اور مسلمانوں کے درمیان خاندانی رشتوں کا استوار ہونا ہے اس کی مثال اکبر کا جو دھا بائی سے شادی کرنا ہے۔ اس کے علاوہ مختلف جنگوں کا تذکرہ ہے اسی باب میں بعض عنوانات موضوع بحث بنائے ہیں جیسے اکبر کا علمی مذاق، اکبر کے نورتوں کا ذکر اکبر کی مذہبی التجا وغیرہ۔

باب سوم کا عنوان ”کایاپلیٹ دلی جان کمپنی کے تحت میں“ اس باب میں مؤلف نے مغلیہ

سلطنت کے زوال پر تذکرہ کیا ہے اور اس پہلو کو بھی اجاگر کیا ہے کہ مرکزیت کے نہ ہونے کے سبب انگریزی طاقت دن بدن بڑھ رہی تھی۔ چوتھا باب غدر ہند ۱۸۵۷ء سے متعلق ہے۔ اس میں غدر کے اسباب سے بحث کی ہے پانچویں باب میں ۱۸۵۷ء کے دربارِ قیصری کی منظر کشی کی ہے ملکہ وکٹوریہ، شاہ ایران، دعوتِ شہنشاہی، جشنِ جوہلی اور مختلف سیاسی ناموں کا تذکرہ کیا گیا ہے۔ جو زیادہ افسانوی رنگ میں لکھا گیا ہے اس ذیل میں مؤلف نے مولوی نذیر احمد اور حالی کی نظموں کا اندراج بھی کیا ہے۔ اس جلد کے آخر میں ساحلِ دہلوی کا ترکیب بند دیا ہے اور لالہ چندی پر شاد شیدا دہلوی اور دیگر شعرا کی تاریخیں دی ہوئی ہیں جن میں منشی اشفاق احمد نے واہ مخزن تاریخ اور مرزا محمد اسحاق نے قدس داستان تاریخ سے تاریخِ اشاعت نکالی ہے۔

#### واقعات دار الحکومت دہلی (حصہ دوم)

اس حصے میں دہلی شہر کی عمارات کے تذکرے کے ساتھ علمائے دین، اطباء متفرق علماء، مشائخین، اور ادیبوں کا مفصل بیان درج ہے۔

آثارِ قدیمہ سے متعلق موضوعات سرسید کی آثارِ الصنادید سے ماخوذ ہیں۔ یہ حصہ تین ابواب اور ۶۷ صفحات پر مشتمل ہے۔ باب اول میں ’’دہلی اور اندرونی شہر کی عمارات کا بیان درج ہے باب دوم: ’’عمارات بیرون شہر جو فصل کے قرب و جوار میں ہیں‘‘ سے متعلق ہے۔ اور باب سوم میں دہلی شہر کے دہلی دروازے درگاہ حضرت نظام الدین اڈلیا، مقبرہ ہمایوں و دیگر عمارات گرد و پیش کا بیان درج ہے اس کے علاوہ فہرست نقشہ جات، تصاویر بھی دی ہوئی ہیں فہرست مضامین دیکھنے سے اندازہ ہوتا ہے کہ مصنف نے دہلی کی اور اندرون شہر کی تمام قدیمی عمارات کا ذکر جس تفصیل سے کیا ہے یقیناً ان میں سے بہت سی عمارتیں ایسی بھی ہیں جو آج ناپید ہیں لیکن بشرالدین احمد نے جس انداز میں عمارات کی منظر کشی کی ہے وہ اہمیت کی حامل ہے۔ اس حصے میں

دیباچے سے پہلے کئی فہرستیں درج ہیں جن میں اندرونی شہر کی عمارات سے متعلق تین فہرستیں ہیں۔ ان میں باقاعدہ بانی کا نام، مال اور اس کی کیفیت درج ہے۔ صفحہ ۲۷ پر دہلی کے قلعہ جات اور شہر کی فہرست دی ہوتی ہے صفحہ ۲۹ پر عمارات قدیمہ شہر و مضافات دہلی اور صفحہ ۳۳ پر نقشہ شہر دہلی کے اندر اندر کی عمارات کا مفصل بیان ہے۔ اس فہرست میں عمارات کی تفصیل محلہ وار کی گئی

ہے قلعہ کی عمارات کا گروپ جداگانہ قائم کیا گیا ہے جس کا نمبر سلسلہ وار قلعہ سے شروع ہوا ہے اور دوسرا گروپ چاندنی چوک کے جنوب سے شروع ہوا ہے۔ اور آخری گروپ ان عمارتوں کا جو بازار مذکور کے شمال میں واقع ہیں نقشے میں بڑی بڑی عمارتوں کے نمبر وار علامات کے علاوہ نام بھی لکھ دیئے گئے ہیں۔ اس طرح یہ کہا جائے تو غلط نہ ہوگا کہ تاریخی نقطہ نظر سے یہ فہرست اہمیت کی حامل ہیں۔ اس کے علاوہ مولف نے اسی حصے میں قلعے اور اس عہد کے دربار کا ذکر جس تفصیل سے کیا ہے۔ وہ نہایت قابل مطالعہ ہے شہر کے کون کون سے دروازے تھے قلعے کے انجینئر کون کون تھے۔ قلعے کی تعمیر میں کس کس مصالحوں کا استعمال ہوا یہ جو تاریخی نقطہ نظر سے اہمیت کا حامل ہے۔

اس کتاب کا وہ حصہ قابل مطالعہ ہے جس میں بشیر الدین احمد نے اس عہد کے اطباء، علمائے دین، متفرق علماء، مشائخین، شعراء اور ادیبوں کا تذکرہ کیا ہے۔ مشائخین میں حضرت مولانا ابوسعید صاحب، مولانا شاہ احمد سعید صاحب، مولانا شاہ عبدالغنی صاحب، حاجی علاؤ الدین احمد صاحب، مولانا فخر الدین علیہ الرحمہ صاحب، حضرت مولانا قطب الدین صاحب، حاجی نصیر الدین عرف کالے صاحب وغیرہ کا ذکر کافی شرح و بسط کے ساتھ کیا ہے۔ اطباء حکماء میں حکیم غلام نجف خاں، حکیم صادق خاں صاحب وغیرہ کا نام قابل ذکر ہے۔ جن ادیبوں اور شعراء کا ذکر کیا ہے۔ ان میں چند ادیبوں کے نام اس طرح ہیں مولوی سید احمد شاہ (فرہنگ آصفیہ)، مولوی راشد الخیری مومن خاں مومن، شاہ نصیر، نواب مرزا داغ دہلوی وغیرہ کا مفصل بیان ہے۔

بشیر الدین احمد نے صفحہ ۳۰۴ سے ۳۲۹ تک مختلف موضوع سے متعلق فہرست دی ہیں جو قابل مطالعہ ہیں ان میں مساجد، اہل ہنود کے شوالوں مندروں کی فہرست درج ہے۔ ان فہرستوں میں باقاعدہ مسجد، مندر کا نام، کیفیت اور کس محلہ میں ہے ساری معلومات درج ہیں۔ دراصل ان فہرست مساجد، ہنود کے شوالوں اور مندروں کا ذکر جداگانہ طور پر نہیں کیا گیا ہے۔

اس حصے کا طرز تحریر کافی حد تک سائنٹفک ہے مگر کہیں کہیں مولف نے جذباتی اسلوب بھی استعمال کیا ہے۔

مختصر طور پر کہا جاسکتا ہے کہ واقعات دار الحکومت دہلی حصہ دوم تاریخی نقطہ نظر سے اہمیت کی حامل ہے۔

### واقعات دارالحکومت دہلی (حصہ سوم)

واقعات دارالحکومت دہلی حصہ سوم ۱۹۱۹ء میں دہلی سے شائع ہوا۔ یہ حصہ تین ابواب اور ۵۲۷ صفحات پر مشتمل ہے۔ باب اول کا عنوان دہلی سے قطب تک، باب دوم کا عنوان ”سلطان غازی“ ہے اور باب سوم کا عنوان ”قطب صاحب سے تعلق آباد“ ہے۔ اس حصے کے آخر میں مصنف نے بطور یہ ضمیمہ چند فرامین شاہی کی نقلیں درج کی ہیں۔ جو تاریخی نقطہ نظر سے اہمیت کی حامل ہیں۔ چند قطععات تاریخ بھی تحریر ہے۔ جس سے سنہ ہجری میں تاریخ اشاعت نکلتی ہے۔ اس حصے میں مسلم عہد سے انگریزی عہد تک کی جملہ تعمیرات کا ذکر بہ تفصیل کیا گیا ہے۔ تعمیرات کی تصاویر سے بیک نظران کی خوبیوں پر روشنی پڑتی ہے۔ فن تعمیر کے نقطہ نظر سے حصہ سوم اہمیت کا حامل ہے۔ اس طرح یہ کہا جائے تو غلط نہ ہوگا کہ یہ حصہ مختلف عہد میں بنوائے گئے مقبرے، مساجد، گنبدوں اور دیگر عمارات کے بارے میں معلومات فراہم کرنے کا اہم ترین مآخذ ہے۔ ان گنبدوں مساجد اور مقبروں میں چند کے نام اس طرح ہیں۔ بھوتلہ گنبد، مجاہد پور کا نام معلوم، بڑا گنبد (جس سے بڑے خاں کا گنبد کہتے ہیں)، چھوٹا گنبد (یا چھوٹے خاں کا گنبد)، توپوں والا گنبد، فیروز شاہ تغلق

کا مقبرہ، امام ضامن کا مقبرہ، مقبرہ سلطان علاؤ الدین خلجی، ہمایوں پور کا مقبرہ، شیخ شہاب الدین تاج خاں کا مقبرہ، سلطان ابوسعید کا مقبرہ، ادہم خاں کا مقبرہ، معروف خاں کا مقبرہ، لنگ خاں کا مقبرہ وغیرہ قابل مطالعہ ہے۔

مساجد میں کھڑکی مسجد (۱۳۸۷ء)، دو برجی مسجد، کالوسرائے کی مسجد قوت الاسلام مسجد وغیرہ اس طرح اس حصے میں نہ صرف مساجد، گنبدوں، مقبروں اور دیگر عمارات کی وقعت کا اندازہ ہوتا ہے۔ بلکہ فن تعمیرات پر بھی روشنی پڑتی ہے۔

اس میں کوئی شک نہیں کہ بشیر الدین احمد نے ۱۳۵۰ء قبل مسیح سے لے کر ۱۹۱۹ء تک کے حالات ”واقعات دارالحکومت دہلی“ میں بڑی شرح و بسط کے ساتھ درج کئے ہیں۔ اور حتیٰ الامکان اس تالیف کو معتبر بنانے کی کوشش کی ہے۔ لیکن جن کتابوں سے حوالے لیے ہیں ان

کتابوں کے ایڈیشن یا ان کے سن اشاعت اور صفحات کا ذکر کسی اور جگہ حاشیہ میں نہیں کیا۔ اس علاوہ انھوں نے اس کتاب کے اسلوب میں افسانوی طرز کو اپنایا۔ اور جا بجا اشعار بھی تحریر کئے ہیں۔ اس سے عبارت میں رنگینی تو آگئی ہے لیکن حقائق پس پشت چلے گئے ہیں۔ لیکن ان سب کے باوجود اس میں کوئی شک نہیں کہ سرسید کی آثار الصنادید کے بعد پہلی تاریخی کتاب ہے جس میں دہلی کے واقعات اتنی شرح و بسط کے ساتھ درج کئے گئے ہیں۔

### فرامینِ سلاطین

مذکورہ بالا کتابوں کے علاوہ انھوں نے ”فرامینِ سلاطین“ بھی مرتب کی اس میں ایک سو اٹھائیس فرامین اور آٹھ فرامین کے عکسی تصویروں ہیں ان فرامین میں سب سے زیادہ قابل ذکر اورنگ زیب کا وہ فرمان ہے۔ جس میں اس نے حاکم بنارس کو مندر نہ توڑنے کی ہدایت کی تھی۔ اس کے علاوہ ان فرامین سے وہ تمام معلومات حاصل ہو جاتی ہیں کہ یہ کس کے لیے تھے اور کس تاریخ میں لکھے تھے۔ اکثر فرامین فارسی زبان میں ہیں اس طرح اس میں اورنگ زیب کا فرمان بھی نہیں بلکہ کئی فرمان قابل ذکر ہیں

جن سے پتہ چلتا ہے۔ مغل حکمران متعصب نہیں تھے۔ بلکہ ان کی سخاوت سے دوسرے مذاہب کے لوگ بھی فیضیاب تھے اورنگ زیب کے فرمان کے ساتھ ساتھ اس کے کردار پر منصفانہ تبصرہ بھی کیا ہے۔

اس طرح اس میں کوئی شک نہیں کہ اردو زبان میں تاریخ نگاری کی تاریخ میں بشیر الدین احمد دہلوی کا اہم ترین تعاون رہا ہے۔



### حواشی

(1) ارمغانِ فاروقی، مرتبہ ظہیر احمد صدیقی، دہلی، ص ۳۱

- (2) لخت جگر، ص ۵۸
- (3) گنبد گوہر، شاہد احمد دہلی، ص ۷۱
- (4) واقعات دار الحکومت دہلی، حصہ اول، بشیر الدین احمد، ۱۹۱۹ء، دہلی، ص ۹
- (5) واقعات مملکت بیجا پور، حصہ اول، بشیر الدین احمد، ص ۱۱
- (6) واقعات مملکت بیجا پور، حصہ اول، بشیر الدین احمد، ص ۳۱۴
- (7) واقعات مملکت بیجا پور، حصہ دوم، بشیر الدین احمد، ص ۳۴۰
- (8) واقعات مملکت بیجا پور، حصہ سوم، بشیر الدین احمد، ص ۷۰۲-۷۰۳